



# கனவை

தொடர்-9

## நனவரக்குவேரம்...

நண்பர்களே, ஓர் அடிப்படை வேறுபாட்டை நாம் புரிந்துகொள்வது அவசியம், அது முயற்சிக்கும் நம்பிக்கைக்கும் இடையே உள்ள வேறுபாடாகும்.

### நம்பிக்கை

1. நம்பிக்கை என்பது மிக ஆழமானது; ஆணிவேர் போன்றது.
2. நம்பிக்கை என்பது நங்கூரம் போல நிலை கொள்வது.
3. நம்பிக்கை என்பது நிதானமானது.
4. நம்பிக்கை என்பது மன உறுதியின் அடையாளம்.
5. நம்பிக்கை என்பது இருந்த இடத்திலிருந்த படியே இயற்கையின் பேருதவியைப்பெறும் தவம் போன்றது.
6. நம்பிக்கை என்பது திண்ணம்.
7. நம்பிக்கை என்பது வலது மூளையின் வேலைப்பாடு.
8. நம்பிக்கை என்பது பொறுமை மற்றும் சகிப்புத்தன்மை.
9. தளராத நம்பிக்கையோடு எதையும் தொடங்குவது தொடர்வது என்பதே பெருமுயற்சியாகும்.

### முயற்சி

1. முயற்சி என்பது மேலோட்டமானது; சல்லி வேர்களைப் போன்றது.
2. முயற்சி என்பது ஓயாமல் அலைபாய்வது.
3. முயற்சி என்பது அவதிப்படுவது.
4. முயற்சி என்பது மனச் சஞ்சலத்தின் சின்னம்.
5. முயற்சி என்பது இடம் விட்டு இடம் தேடி அலைந்தலைந்து வேட்டையாடுவதைப் போன்றது.
6. முயற்சி என்பது தடுமாற்றம்.
7. முயற்சி என்பது இடது மூளையின் வேலைப்பாடு.
8. முயற்சி என்பது பொறாமை, மற்றும் போட்டி.
9. முயற்சிகளெல்லாமே நம்பிக்கையோடுதான் நடக்கின்றன எனச் சொல்ல முடியாது.

சரி நண்பர்களே...

ஒரு செயலை வெற்றிகரமாக முடிக்க எவ்வளவு சதவீதம் நம்பிக்கை வேண்டும்? எவ்வளவு சதவீதம் முயற்சி வேண்டும்?

“முழுமையான நம்பிக்கை கொண்டு விட்டாலே அதுதான் முழு முயற்சியாகும்”. அதாவது இலக்கைக் குறித்துக் கொண்டு அதன் மீது அழுத்தமான நம்பிக்கை கொண்டு விட்டால் வெற்றிக்கான வழிகள் நம் விழிகளுக்குத் தென்படத் தொடங்கிவிடும்.

நான் முயற்சியைக் குறைத்து மதிப்பிடுவதாகக் கருதவேண்டாம். அதாவது நம்பிக்கையின் சதவிகிதம் அதிகமாக இருந்து முயற்சியின் சதவிகிதம் அதற்குத் தகுந்தாற்போல் குறைவாக இருப்பின் போதுமானது.

மாறாக முயற்சியின் சதவீதம் அதிகமாகி நம்பிக்கையின் சதவிகிதம் குறைந்து விடுமானால், வெற்றி என்பதைப் பெறவே முடியாது.

இதனை மௌனமாய் தனிமையில் அமர்ந்து சிந்தித்துப் பார்த்தால் இதன் உண்மை புரியும்.

சுருங்கச் சொன்னால் முழு நம்பிக்கையோடு செயல்பட்டால் குறைந்த அளவு முயற்சியிலேயே வெற்றி கிட்டி விடும்.

குறைந்த நம்பிக்கையோடு செயல்பட்டால் பெரு முயற்சி செய்தாலும் விளைவுகள் வெற்றிகரமாக இருக்காது. இதன் பொருள் என்னவெனில், நம்பிக்கையை அடித்தளமாகக் கொண்டு தொடங்கப்படும் முயற்சிகள் தேர்ந்தெடுக்கப்பட்ட, திட்டவட்டமான முயற்சிகளாக அமைந்திருக்க வேண்டும். மாறாக முயற்சி என்னும் நாம் மேற்கொள்வதெல்லாமே முயற்சிகளாகி விடாது. இதையும் செய்வோம், அதையும் செய்து வைப்போம் எனச் செய்வதெல்லாம் முயற்சியாகிவிடாது. அதுமட்டுமல்ல மற்றுமொரு வித்தியாசத்தையும் நாம் உணர்ந்து கொள்ளுதல் அவசியம்.

பலரும் தாம் எதிர்பார்ப்பவை எதிர்பார்த்தபடி நடக்கவில்லை என்று வருந்துவதுண்டு. காரணம் என்ன தெரியுமா? எதிர்பார்ப்பு என்பது அவ நம்பிக்கையைக் குறிக்கிறது.

ஆமாம் நண்பர்களே எதிர்பார்ப்பு என்பது வேறு; நம்பிக்கை என்பது வேறு என்பதையும் புரிந்து கொள்ளுதல் மிகவும் அவசியமாகிறது.

### எதிர்பார்ப்பு

1. வருமா? எப்போது வரும்? என ஓயாத எண்ண அலைகளோடு காத்திருத்தல்.
2. சகுனம் பார்த்தல்; சாதகம் பார்த்தல்; விசாரித்தல், தேடுதல் நிகழும்
3. எது நடந்தாலும் “அதுவாய் இருக்குமோ” “இதுவாய் இருக்குமோ” என்னும் இடைவிடாத ஊசலாட்டமே எதிர்பார்ப்பாகும்.
4. பிறரை அல்லது பிறவற்றைத் தேடி ஓடும்.
5. இடது மூளையால் இடறிவிடப்பட்டு விழ நேரலாம்.
6. இது ஆசையின் அடிப்படையில் அமைவது.
7. இது ஏமாற்றந்தரக் கூடும்.

### நம்பிக்கை

1. வரும்... வந்தே தீரும் என்னும் எண்ணத்தின் அடிப்படையில் கவனிக்க வேண்டிய பிற வேலைகளைச் செய்து கொண்டிருத்தல்.
2. பிரபஞ்சத்தைத் தொடர்பு கொண்டு இயல்பறிந்து அமைதி காத்தல்.
3. இது “நடந்தே தீரும்” என்னும் உறுதிப்பாடு!
4. தன்னுள் மூழ்கி நிச்சயம் ஒரு நாள் கண்டெடுக்கும்.
5. வலது மூளையைப் பயன்படுத்தி வரைபடம் தயாரித்துக் கொண்டிருக்கும்.
6. இது தேவையின் தெளிவைக் குறிக்கும்
7. இதுவோ ஏற்றந்தரும்!

மேற்காணும் பட்டியலை மீண்டும் ஒருமுறை வாசித்து அதன் உட்கருத்தை, ஒற்றுமை வேற்றுமையை உள்ளத்தில் இருத்தி ஒப்பிட்டுப் புரிந்து கொள்ளுங்கள். நம்பிக்கையின் அருமை பெருமையை அடுத்த இதழில் காண்போம்.